

ບົດທີ 9 ວັນຄູແຫ່ງຊາດ

 **ຫັດອ່ານ**



ວັນທີ 7 ຕຸລາຂອງທຸກໆປີແມ່ນວັນຄູແຫ່ງຊາດ, ຄູທຸກຄົນທົ່ວປະເທດມີຄວາມຮູ້ສຶກພາກພູມໃຈເປັນຢ່າງຍິ່ງ ທີ່ໂຮງຮຽນແຕ່ລະແຫ່ງໄດ້ຈັດງານສະຫຼອງອັນມີກຽດ ເພື່ອຍ້ອງຍໍຜົນງານ ແລະ ຄຸນງາມຄວາມດີຂອງຄູລາວທຸກຖ້ວນໜ້າ ເຊິ່ງໂຮງຮຽນປະຖົມບ້ານຂ້ອຍກໍໄດ້ຈັດງານສະເຫຼີມສະຫຼອງວັນບຸນດັ່ງກ່າວເປັນປະຈຳ.

ປີກາຍນີ້ ງານສະເຫຼີມສະຫຼອງຖືກຈັດຂຶ້ນຢ່າງເບີກບານມ່ວນຊື່ນ. ໃນເວລາ 8 ໂມງເຊົ້າ ເມື່ອໄດ້ຍິນສຽງກະແຫຼ່ງດັງຂຶ້ນ ທຸກຄົນໄດ້ພາກັນເຕົ້າໂຮມຢູ່ສະໂມສອນຂອງໂຮງຮຽນ ເຊິ່ງມີໂຕະຕັ້ງຈັດໄວ້ເປັນລະບຽບ ແລະ ມີການປະດັບປະດາຢ່າງຈົບງາມ. ຜູ້ເຂົ້າຮ່ວມພິທີໃນມື້ນັ້ນ ມີຫຼາຍພາກສ່ວນເຊັ່ນ: ນາຍບ້ານ, ສະມາຄົມພໍ່ແມ່ນັກຮຽນ, ສະມາຄົມອຸດໜູນການສຶກສາ, ແຂກທີ່ມີກຽດອື່ນໆ ພ້ອມດ້ວຍຫົວໜ້າໂຮງຮຽນ, ຄູ ແລະ ນັກຮຽນທຸກຄົນ.

ພໍເຖິງເວລາ 8 ໂມງ 30 ນາທີ ນາຍຄູຄຳແພງ ຫົວໜ້າໂຮງຮຽນ ໄດ້ກ່າວຕ້ອນຮັບແຂກ ແລະ ແຈ້ງຈຸດປະສົງຂອງງານໃນວັນນັ້ນ. ທ້າວຈັນສະໝຸດ ຕາງໜ້ານັກຮຽນທັງໝົດພາຍໃນໂຮງຮຽນ ຂຶ້ນອ່ານບົດສະແດງຄວາມຮູ້ບຸນຄຸນ ແລະ ຄຳອວຍພອນແກ່ຄູ ຈາກນັ້ນກໍ

ເຊີນພວກເພິ່ນອອກໄປຍືນຕໍ່ໜ້າເວທີແລ້ວ ນັກຮຽນຈຳນວນຫຼວງຫຼາຍພາກັນນຳຊໍ່ດອກໄມ້ ແລະ ຂອງຂວັນ ທີ່ໄດ້ກຽມມາດ້ວຍຄວາມຕັ້ງໃຈໄປມອບໃຫ້ເພິ່ນ ເພື່ອເປັນການຕອບແທນ ບຸນຄຸນທີ່ເພິ່ນໄດ້ອົບຮົມສົ່ງສອນໃຫ້ພວກຕົນເປັນຄົນທີ່ມີຄວາມຮູ້ຄວາມສາມາດ ແລະ ເປັນລູກ ທີ່ດີຂອງພໍ່ແມ່. ເມື່ອທຸກຄົນກັບຄືນໄປນັ່ງບ່ອນເກົ່າແລ້ວ, ຫົວໜ້າໂຮງຮຽນໄດ້ຕາງໜ້າໃຫ້ ຄູອາຈານກ່າວຄໍາຂອບໃຈຕໍ່ນາຍບ້ານ, ສະມາຄົມພໍ່ແມ່ນັກຮຽນ, ສະມາຄົມອຸດໜູນການ ສຶກສາ, ແຂກທີ່ມີກຽດ ແລະ ນັກຮຽນທຸກຄົນທີ່ໄດ້ຮ່ວມໃຈກັນຈັດຕັ້ງພິທີສະເຫຼີມສະຫຼອງ ແລະ ອວຍພອນອັນປະເສີດແກ່ຄູ່ທັງຫຼາຍ. ເພິ່ນຍັງໄດ້ໃຫ້ຄໍາໝັ້ນສັນຍາວ່າ ຈະຮັກສາຄວາມຮັກແພງ ສາມັກຄີກັບຄູ ແລະ ພໍ່ແມ່ປະຊາຊົນ ພາກັນສຶກສາອົບຮົມລູກຫຼານໃຫ້ເປັນຄົນດີ, ປົກປັກຮັກສາ ໂຮງຮຽນໃຫ້ສະອາດສວຍງາມ ແລະ ສ້າງຜົນງານໃຫ້ໄດ້ຫຼາຍຈົນກາຍເປັນໂຮງຮຽນດີເດັ່ນ ຮອບດ້ານ.

ເມື່ອພິທີອວຍພອນສິ້ນສຸດລົງແລ້ວ ໄດ້ມີການສະແດງສິລະປະຂອງໂຮງຮຽນ ຈາກນັ້ນ ຈຶ່ງແຂ່ງຂັນກິລາຢ່າງມ່ວນຊື່ນ.

ອະທິບາຍສັບ

ສະມາຄົມ : ອົງການຈັດຕັ້ງເຕົ້າໂຮມເອົາບຸກຄົນຫຼາຍຄົນມາຮ່ວມກັນ.
ອຸດໜູນ : ຊ່ວຍເຫຼືອ, ຊ່ວຍຊູຍ້ອງ.

ຄໍາຖາມ

1. ວັນຄູແຫ່ງຊາດແມ່ນວັນໃດ? ເດືອນໃດ?
2. ເປັນຫຍັງຈຶ່ງຈັດຕັ້ງສະເຫຼີມສະຫຼອງ ວັນຄູແຫ່ງຊາດ?
3. ພິທີສະເຫຼີມສະຫຼອງວັນຄູຢູ່ໂຮງຮຽນຂອງເຈົ້າເພິ່ນເຮັດແນວໃດ?

ໄວຍາກອນ

ປະໂຫຍກບອກເລົ່າ ຫຼື ປະໂຫຍກສາມັນ

ປະໂຫຍກບອກເລົ່າ ແມ່ນປະໂຫຍກບອກໃຫ້ຮູ້ກ່ຽວກັບຂໍ້ຄວາມ ຫຼື ເລື່ອງໃດໜຶ່ງ.

ຕົວຢ່າງ:

- ວັນທີ 7 ຕຸລາ ແມ່ນ ວັນຄູແຫ່ງຊາດ.
- ທ້າວຈັນສະໝຸດ ຂຶ້ນອຳນ ຄຳອວຍພອນ.



ຂຽນຫວາຍ

ຈົ່ງຂຽນຫວາຍເລີ່ມແຕ່ ປີກາຍນີ້... ເປັນລູກທີ່ດີຂອງພໍ່ແມ່.

ຄຳຖາມ

1. ພິທີສຳຄັນເປີດເວລາໃດ ໃຜກ່າວຄຳຕ້ອນຮັບ?
2. ນັກຮຽນມອບຫຍັງໃຫ້ຄູ? ມອບເພື່ອຫຍັງ?
 - 1) ຈົ່ງເລົ່າເລື່ອງຄືນ.
 - 2) ຈົ່ງຂຽນເລື່ອງ ການສະເຫຼີມສະຫຼອງວັນຄູ ແຫ່ງຊາດໃນໂຮງຮຽນຂອງຕົນ.